



ವಿರೋಚನಾತ್ರಿಶಿರಸಕೃತಾ ಶ್ರೀಗಣೇಶಸ್ತುತಿಃ



.. ಶ್ರೀಗಣೇಶಾಯ ನಮಃ ..  
ವಿರೋಚನಾತ್ರಿಶಿರಸಾವೂಚತುಃ .  
ಗಣೇಶಾಯ ನಮಸ್ತುಭ್ಯಂ ನಮಃ ಸರ್ವಪ್ರಿಯಂಕರ .  
ಬ್ರಹ್ಮಣೇ ಬ್ರಹ್ಮನಾಥಾಯ ವಿಘ್ನೇಶಾಯ ನಮೋ ನಮಃ .. 48..  
ಹೇರಂಬಾಯ ಪರೇಶಾಯ ಮೂಷಕಧ್ವಜಿನೇ ನಮಃ .  
ಆತ್ಮನೇನಾತ್ಮನೇ ತುಭ್ಯಂ ನಮೋ ಲಂಬೋದರಾಯ ವೈ .. 49..  
ಅನಾಮಯ ಹ್ಯನಾಧಾರ ಸರ್ವಾಧಾರ ಸುಮೂರ್ತಯೇ .  
ವಕ್ರತುಂಡಾಯ ಸರ್ವೇಷಾಂ ನಮಃ ಪೂಜ್ಯಾಯ ತೇ ನಮಃ .. 50..  
ಆದಿಮಧ್ಯಾಂತಹೀನಾಯ ತದಾಕಾರಾಯ ಡುಂಡಯೇ .  
ಜ್ಯೇಷ್ಠರಾಜಾಯ ಸರ್ವೇಷಾಂ ಮಾತ್ರೇ ಪಿತ್ರೇ ನಮೋ ನಮಃ .. 51..  
ಸರ್ವಾದಿಶೂರ್ಪಕರ್ಣಾಯ ಪೂರ್ಣಾಯ ಧರಣೀಧರ .  
ಶೇಷನಾಭಿವಿಭೂಷಾಯ ನಮಸ್ತ್ರಿಂತಾಮಣೇ ನಮಃ .. 52..  
ಸಿದ್ಧಿಬುದ್ಧಿಪ್ರದಾತ್ರೇ ತೇ ಸ್ವಾನಂದೇ ವಾಸಕಾರಿಣೇ .  
ಭಕ್ತೇಭ್ಯಃ ಶಾಂತಿದಾತ್ರೇ ವೈ ಶಾಂತಿಸ್ಥಾಯ ನಮೋ ನಮಃ .. 53..  
ಸಿದ್ಧಿಬುದ್ಧಿವರಾಯೈವ ನಮೋ ಮೂಷಕವಾಹನ .  
ಗಜಾನನಾಯ ಜ್ಯೇಷ್ಠೇಭ್ಯಃ ಪದಜ್ಯೇಷ್ಠಪ್ರದಾಯಿನೇ .. 54..  
ಧನ್ಯಾ ಮಾತಾ ಪಿತಾ ನಾಥ ಕುಲಶೀಲಾದಿಕಂ ಚ ಮೇ .  
ಯೇನ ದೃಷ್ಟೋ ಗಣಾಧೀಶೋ ವೇದಾಂತಾಗೋಚರೋ ವಿಭುಃ .. 55..  
ವೇದಾ ವಿದುರ್ನೋ ನ ಚ ಯೋಗಿನೋಽಯಂ ಬ್ರಹ್ಮಾದಯೋ ವೇದವಿದಃ  
ಶಿವಾದಯಃ .  
ಶಾಂತ್ಯಾ ಪ್ರಲಭ್ಯಂ ಗಣನಾಥಮೇವಂ ಪಶ್ಯಾವಹೇ ಚಿತ್ರಮಿದಂ ನ ಸಂಶಯಃ .. 56..  
ಪರಾತ್ಪರಸ್ತ್ವಂ ಪರಮಪ್ರಮೇಯಃ ಕಥಂ ಮಹಾತ್ಮನ್ ಸದನೇ ಗತೋ ಮಮ .  
ನ ಮತ್ಸಮೋ ಹ್ಯಂಡಕಟಾಹಮಧ್ಯೇ ಗಣೇಶ ತೇ ಪಾದಸಮೀಪಗಾದಹೋ .. 57..  
ಏವಂ ಸಂಸ್ತುವತಸ್ತಸ್ಯ ಸಸ್ತ್ರೀಕಸ್ಯ ಮಹಾಮುನೇ .  
ಅತ್ಯಂತಭಕ್ತಿಮಾಹಾತ್ಮ್ಯತ್ ಕಂಠರೋಧಃ ಸಮಾಭವತ್ .. 58..  
ನನರ್ತ ಪರಮಾನಂದಯುಕ್ತಸ್ತತ್ರ ಪ್ರಜಾಪತೇ .

ಸರೋಮಾಂಚೋ ನ ಸಸ್ಮಾರ ಯಥಾ ಭ್ರಾಂತಶ್ಚ ಸಾಶ್ರುಕಃ .. 59..  
ತತಸ್ತಂ ಗಣನಾಥೋ ವೈ ಜಗಾದ ವಚನಂ ಹಿತಂ .  
ಸ್ವಯಂ ಸಾಶ್ರುಃ ಸರೋಮಾಂಚೋ ಭಕ್ತಿಂ ದೃಷ್ಟ್ವಾ ಮಹಾಮುನೇ .. 60..  
(ಫಲಶ್ರುತಿಃ)  
ಶ್ರೀಗಣೇಶ ಉವಾಚ .  
ಭವತ್ಕೃತಮಿದಂ ಸ್ತೋತ್ರಂ ಮಮ ಪ್ರೀತಿಕರಂ ಬಹು .  
ಭವಿಷ್ಯತಿ ಜನಾನಾಂ ವೈ ಮುನೇ ಮದ್ಭಕ್ತಿವರ್ಧನಂ .. 61..  
ಯಃ ಪರಿಷ್ಯತಿ ಯೋ ಮರ್ತ್ಯಃ ಶ್ರೋಷ್ಯತೇ ಸರ್ವಮಾಲಭೇತ್ .  
ಭುಕ್ತಿಂ ಮುಕ್ತಿಂ ಬ್ರಹ್ಮಭೂಯಂ ಸರ್ವದಾ ಮತ್ತಿ ಯೋ ಭವೇತ್ .. 62..  
ವರಾನ್ ವೃಣು ಮಹಾಯೋಗಿಂಸ್ತ್ರಿಶಿರೋ ಮನಸೀಪ್ಸಿತಾನ್ .  
ಸರ್ವಂ ದಾಸ್ಯಾಮಿ ಭಕ್ತ್ಯಾ ತೇ ತೋಷಿತೋಽಹಂ ನ ಸಂಶಯಃ .. 63..  
ಗಣೇಶವಚನಂ ಶ್ರುತ್ವಾ ಸಸ್ತೀಕಸ್ತ್ರಿಶಿರಾಃ ಪುನಃ .  
ಉವಾಚ ತಂ ಪ್ರಣಮ್ಯಾದೌ ಭಕ್ತ್ಯಾ ನಮ್ರೋ ಮಹಾಮುನಿಃ .. 64..  
ಇತಿ ವಿರೋಚನಾತ್ರಿಶಿರಸಕೃತಾ ಶ್ರೀಗಣೇಶಸ್ತುತಿಃ ಸಂಪೂರ್ಣಾ ..  
- .. ಮುದ್ಗಲಪುರಾಣಂ ಪಂಚಮಃ ಖಂಡಃ . ಅಧ್ಯಾಯಃ 29 . 5.29. 48-64..  
- .. mudgalapurANaM pa nchamaH khaNDaH . adhyAyaH 29 . 5.29. 48-64..  
Proofread by Yash Khasbage, Preeti Bhandare

---

—  
*Shri Ganesha Stuti Virochanatrishirasakrita*

pdf was typeset on June 5, 2024

Please send corrections to [sanskrit@cheerful.com](mailto:sanskrit@cheerful.com)

